

I/196456/2024

ബി1/29/2020-ടി.സി

21-04-2024

ട്രാൻസ്പോർട്ട് കമ്മീഷണറേറ്റ്, രണ്ടാം നില, ട്രാൻസ് ടവേഴ്സ്, വഴുതക്കാട്, തൈക്കാട് പി.ഒ,
തിരുവനന്തപുരം - 695 014ഇ-മെയിൽ: tcoffice.mvd@kerala.gov.in|വെബ്: www.mvd.kerala.gov.in|☎0471-
2333317

സർക്കുലർ നം14/2024

വിഷയം :- മോട്ടോർ വാഹന വകുപ്പ് - നികുതി കുടിശികയുള്ള വാഹനങ്ങളുടെ ഒറ്റത്തവണ കുടിശ്ശിക തീർപ്പാക്കൽ പദ്ധതി - മാർഗ്ഗനിർദ്ദേശങ്ങൾ - സംബന്ധിച്ച്

പരാമർശം :- 30/03/2024 ലെ ജി.ഒ.(പി). നമ്പർ.6/2024/ഗതാ. നം സർക്കാർ ഉത്തരവ്

നാല് വർഷമോ അതിൽ കൂടുതലോ കാലയളവിൽ നികുതി കുടിശ്ശിക വൃത്തിയിട്ടുള്ള എല്ലാ മോട്ടോർ വാഹനങ്ങളുടേയും കുടിശ്ശിക നികുതി ഒറ്റത്തവണയായി സ്വീകരിക്കുന്നതിന് പരാമർശ പ്രകാരം ഉത്തരവായിരിക്കുകയാണ്. ഈ പദ്ധതി കഴിഞ്ഞ വർഷങ്ങളിൽ നടപ്പിലാക്കിയത് ഫലപ്രദമായതിന്റേയും നിരവധി വാഹനങ്ങളുടെ നികുതി കുടിശ്ശിക ലഭിച്ചതിന്റേയും അടിസ്ഥാനത്തിലാണ് വീണ്ടും ഈ പദ്ധതി ഏർപ്പെടുത്തിയിരിക്കുന്നത്. ആയതിനാൽ നാലു വർഷത്തിലേറെ കുടിശ്ശിക വരുത്തിയിട്ടുള്ള മുഴുവൻ വാഹനങ്ങളുടേയും കുടിശ്ശിക ഈ പദ്ധതി വഴി പിരിച്ചെടുക്കുന്നതിന് താഴെ പറയുന്ന നിർദ്ദേശങ്ങൾ നൽകുകയാണ്.

1. 31.03.2024 വരെ നാല് വർഷമോ അതിൽ കൂടുതലോ നികുതി കുടിശ്ശികയുള്ള വാഹനങ്ങൾക്ക് (അതായത് 01.04.2020 -നു ശേഷമുള്ള കാലയളവിലേയ്ക്ക് online ആയോ ഓഫീസിൽ നേരിട്ടോ നികുതി അടച്ചിട്ടില്ലായെങ്കിൽ) ഒറ്റത്തവണ നികുതി കുടിശ്ശിക തീർപ്പാക്കൽ പദ്ധതി വഴി നികുതി അടച്ച് കുടിശ്ശിക തീർപ്പാക്കാവുന്നതാണ്. ഇവയിൽ ട്രാൻസ്പോർട്ട് വാഹനങ്ങൾക്ക് നാലു വർഷത്തിൽ കൂടുതൽ എത്ര കുടിശ്ശികയുണ്ടെങ്കിലും അവസാനത്തെ 4 വർഷത്തെ (01.04.2020 മുതൽ 31.03.2024 വരെ) നികുതിയും അധിക നികുതിയും പലിശയും ഉൾപ്പെടെയുള്ള ആകെ തുകയുടെ 30% മാത്രമേ നികുതിയായി ഈടാക്കുവാൻ പാടുള്ളൂ. നോൺ ട്രാൻസ്പോർട്ട് വാഹനങ്ങൾക്ക് ഇത് 40% ആയിരിക്കും. കോവിഡ് പശ്ചാത്തലത്തിൽ 01.04.2020 നു ശേഷം സർക്കാർ നികുതി ഒഴിവാക്കി നൽകിയിട്ടുള്ള വാഹനങ്ങളേയും ഒറ്റത്തവണ തീർപ്പാക്കൽ പദ്ധതിയിൽ പരിഗണിക്കേണ്ടതാണ് .
2. നാലു വർഷമോ അതിൽ കൂടുതലോ കാലം നികുതി കുടിശ്ശിക ഉണ്ടായിരുന്നതും എന്നാൽ റവന്യൂ റിക്കവറി വഴി 01.04.2020 ന് ശേഷമുള്ള കാലയളവിലേക്ക് (31.03.2024 ന് മുൻപ് വരെ) ഭാഗികമായോ പൂർണ്ണമായോ കുടിശ്ശിക ഈടാക്കിയിട്ടുള്ളതുമായ വാഹനങ്ങൾക്ക്

31.03.2024 വരെയുള്ള ബാക്കി വരുന്ന കാലഘട്ടത്തിലേക്ക് നികുതി കുടിശ്ശിക ഉണ്ടെങ്കിൽ അതും ഒറ്റത്തവണ തീർപ്പാക്കൽ പദ്ധതി വഴി സ്വീകരിക്കാവുന്നതാണ്. ഇത്തരം വാഹനങ്ങൾക്ക് അവസാനത്തെ നാലു വർഷത്തെ നികുതി കണക്കാക്കിയ ശേഷം 01-04.2020 മുതലുള്ള കുടിശ്ശികയ്ക്ക് റവന്യൂ റിക്കവറി വഴി ഈടാക്കിയ തുക കുറച്ച് ബാക്കി വരുന്ന തുകയുടെ 30% (നോൺ ട്രാൻസ്പോർട്ട് വാഹനങ്ങൾക്ക് 40%) ആണ് ഒറ്റത്തവണ തീർപ്പാക്കൽ പദ്ധതി വഴി സ്വീകരിക്കേണ്ടത്. എന്നാൽ 01-04-2020 ന് മുമ്പുള്ള കാലയളവിലേക്ക് റവന്യൂ റിക്കവറി വഴി നികുതി സ്വീകരിച്ചിട്ടുണ്ടെങ്കിൽ അത് അവസാനത്തെ നാലു വർഷത്തെ നികുതി നിർണ്ണയിക്കുമ്പോൾ കണക്കിലെടുക്കുവാൻ പാടില്ല.

3. ഒറ്റത്തവണ നികുതി കുടിശ്ശിക തീർപ്പാക്കൽ പദ്ധതി പ്രകാരം 31.03.2020 വരെയുള്ള കുടിശ്ശിക നികുതി പൂർണ്ണമായും ഒഴിവാക്കുന്നതാണ്.
4. ജി ഫോം വഴിയോ കോവിഡ് കാലത്ത് സർക്കാർ നൽകിയ ഉത്തരവുകളുടെ അടിസ്ഥാനത്തിലോ 31.03.2024 വരെയുള്ള അവസാനത്തെ നാലു വർഷത്തിനുള്ളിൽ ഒരു വാഹനത്തിന് നികുതി ഒഴിവാക്കിയിട്ടുണ്ടെങ്കിൽ, ടി കാലയളവിലേക്ക് 31.03.2020 -ന് മുമ്പുള്ള കുടിശ്ശിക നികുതി ഉണ്ടെങ്കിൽ അത് ഉൾപ്പെടുത്തി വേണം ഒറ്റത്തവണ നികുതി കുടിശ്ശിക തീർപ്പാക്കൽ പ്രകാരമുള്ള തുക കണക്കാക്കേണ്ടത്.

[വിശദീകരണം:- ഒരു വാഹനത്തിന് 31/03/2024 വരെയുള്ള അവസാനത്തെ നാല് വർഷത്തിനുള്ളിൽ ഏതെങ്കിലും ക്വാർട്ടറിലേക്ക് നികുതി ഇളവ് നൽകിയിട്ടുണ്ടെങ്കിൽ, അല്ലെങ്കിൽ കറഞ്ഞ നിരക്കിൽ (idle/NTV rate ഉൾപ്പെടെ) നികുതി സ്വീകരിച്ചിട്ടുണ്ടെങ്കിൽ പ്രസ്തുത കാലയളവിലേയ്ക്ക് ടി വാഹനത്തിന് നാല് വർഷത്തിനു മുമ്പ് ഉണ്ടായിരുന്ന യഥാർത്ഥ കുടിശ്ശിക (കുടിശ്ശിക ഉണ്ടെങ്കിൽ മാത്രം) ചേർക്കേണ്ടതാണ്. അതായത് ഒരു സ്റ്റേജ് കാര്യേജിന് 01.04.2020 മുതൽ 30.09.2020 (2 ക്വാർട്ടർ) വരെ idle rate (NTV rate) -ൽ നികുതി കുടിശ്ശിക ഉണ്ട്. എന്നാൽ ടി വാഹനത്തിന് 01.04.2020 -ന് മുമ്പ് നാലു ക്വാർട്ടർ സ്റ്റേജ് കാര്യേജ് നിരക്കിൽ നികുതി കുടിശ്ശിക ഉണ്ടെങ്കിൽ അതിലെ രണ്ട് ക്വാർട്ടർ സ്റ്റേജ് കാര്യേജ് നിരക്കിൽ കുടിശ്ശിക idle rate-ന്റെ സ്ഥാനത്ത് (01.04.2020 മുതൽ 30.09.2020 വരെ) ഉൾപ്പെടുത്തി വേണം നാല് വർഷത്തെ നികുതി കുടിശ്ശിക കണക്കാക്കേണ്ടത്. എന്നാൽ, ടി വാഹനത്തിന് 01.04.2020ന് മുമ്പ് കുടിശ്ശിക നികുതി ഇല്ലായെങ്കിൽ ഇത് പരിഗണിക്കേണ്ടതില്ല. അതുപോലെതന്നെ ഒരു കോൺട്രാക്ട് കാര്യേജിന് 01.01.2021 മുതൽ 31.12.2021 -വരെയുള്ള (ഒരു വർഷത്തേക്ക്) നികുതി സർക്കാർ ഉത്തരവ് വഴി ഒഴിവാക്കി നൽകിയിട്ടുണ്ട്. എന്നാൽ, ഇതേ വാഹനത്തിന് 01.01.2020 -ന് മുമ്പ് ഒരു ക്വാർട്ടർ മാത്രം നികുതി കുടിശ്ശിക ഉണ്ടെങ്കിൽ ആ ഒരു ക്വാർട്ടർ നികുതി 01.01.2021 മുതൽ 31.12.2021 വരെയുള്ള കാലയളവിൽ ഉൾപ്പെടുത്തി വേണം അവസാന നാല് വർഷത്തെ നികുതി കുടിശ്ശിക നിർണ്ണയിക്കേണ്ടത്. എന്നാൽ, 01.04.2020 -ന് മുമ്പ് രണ്ട് ക്വാർട്ടർ നികുതി കുടിശ്ശിക ഉണ്ടെങ്കിൽ ടി രണ്ട് ക്വാർട്ടർ നികുതി മാത്രം 01.01.2021 മുതൽ 31.12.2021 വരെ കാലയളവിൽ ഉൾപ്പെടുത്തി നികുതി

നിർണ്ണയം നടത്തേണ്ടതാണ്.]

5. ഒറ്റത്തവണ നികുതി കുടിശ്ശിക തീർപ്പാക്കൽ പദ്ധതി വഴി 31.03.2024 വരെയുള്ള കുടിശ്ശിക നികുതിയാണ് സ്വീകരിക്കേണ്ടത്. ഈ നികുതി സ്വീകരിക്കുന്നതിന് **ആർ.സി. ബുക്ക്, ഇൻഷുറൻസ് സർട്ടിഫിക്കറ്റ്, ക്ഷേമനിധി ഫണ്ട് അടച്ച രസീത് എന്നിവ സമർപ്പിക്കേണ്ടതില്ല.** വാഹന ഉടമയോ ഉടമ അധികാരപ്പെടുത്തിയ വ്യക്തിയോ ഒറ്റത്തവണ നികുതി കുടിശ്ശിക തീർപ്പാക്കൽ പദ്ധതി വഴി നികുതി കുടിശ്ശിക അടയ്ക്കുന്നതിന് സമീപിച്ചാൽ തുക സ്വീകരിക്കേണ്ടതും രസീത് നൽകേണ്ടതുമാണ്. അതുപോലെതന്നെ വാഹനത്തെ സംബന്ധിച്ച് വാഹന ഉടമയ്ക്ക് യാതൊരുവിധ വിവരവും (whereabouts of the vehicle) ഇല്ലെങ്കിലോ, വാഹനം മോഷണം പോയെങ്കിലോ, വാഹനം പൊളിച്ചു കളഞ്ഞുവെങ്കിലോ (Dismantled) ഒറ്റത്തവണ നികുതി കുടിശ്ശിക തീർപ്പാക്കൽ പദ്ധതി പ്രകാരം 31.03.2024 വരെ നികുതി കുടിശ്ശിക അടച്ച ശേഷം 200/-- രൂപയുടെ മുദ്ര പത്രത്തിൽ Annexure പ്രകാരമുള്ള സത്യവാങ്മൂലം സമർപ്പിക്കുകയാണെങ്കിൽ 01.04.2024 മുതൽ ടി വാഹനത്തിനുണ്ടാകാവുന്ന നികുതി ബാധ്യതകൾ ഒഴിവാക്കുന്നതാണ്. എന്നാൽ, ഭാവിയിൽ ഈ വാഹനം സർവ്വീസ് നടത്തുന്നതായി ശ്രദ്ധയിൽപെട്ടാൽ ഈ വാഹനത്തിന് 01.04.2024 മുതലുള്ള നികുതി അടക്കേണ്ടതായിരിക്കും .
6. ഒറ്റത്തവണ നികുതി കുടിശ്ശിക തീർപ്പാക്കൽ പദ്ധതി പ്രകാരം അപേക്ഷ സമർപ്പിക്കുന്ന വ്യക്തികളിൽ നിന്നും **Registration Certificate** ഓഫീസിൽ **surrender** ചെയ്യുവാൻ ആവശ്യപ്പെടാനോ **Registration cancel** ചെയ്യുവാനോ പാടുള്ളതല്ല. ഭാവിയിലുള്ള നികുതി ബാധ്യതയിൽ നിന്നും വാഹന ഉടമ /വാഹനം കൈവശം വെച്ചിട്ടുള്ള വ്യക്തിയെ ഒഴിവാക്കുവാൻ മാത്രമേ സാധിക്കുകയുള്ളൂ. വാഹനത്തെ സംബന്ധിച്ചുള്ള മറ്റെല്ലാ വിഷയങ്ങളിലേയും ബാധ്യത വാഹന ഉടമയ്ക്ക് മാത്രമായിരിക്കും.
7. വാഹനത്തിന് ചെക്ക് റിപ്പോർട്ട്, സെയിൽ ഇന്റീമേഷൻ തുടങ്ങിയ ഒബ്ജക്ഷൻ ഉണ്ടെങ്കിലും, വാഹനത്തിന് ഫൈനാൻസ് ഉണ്ടെങ്കിലും, വാഹനം not to be transacted ലിസ്റ്റിൽ ഉൾപ്പെട്ടിട്ടുണ്ടെങ്കിലും ഒറ്റത്തവണ നികുതി കുടിശ്ശിക തീർപ്പാക്കൽ പദ്ധതി വഴി നികുതി കുടിശ്ശിക അടയ്ക്കുന്നതിന് തടസ്സം ഉന്നയിക്കുവാൻ പാടുള്ളതല്ല. എന്നാൽ ചെക്ക് റിപ്പോർട്ട് / not to be transacted ലിസ്റ്റ് തീർപ്പ് കൽപ്പിച്ചതിനുശേഷം മാത്രമേ ഡിമാന്റ് അവസാനിപ്പിക്കുവാൻ പാടുള്ളൂ. ഫൈനാൻസ് ഉള്ള വാഹനങ്ങളുടെ ഡിമാന്റ് അവസാനിപ്പിക്കുന്നതിന് തടസ്സമില്ല.
8. എല്ലാ ഓഫീസിലും ഒറ്റത്തവണ തീർപ്പാക്കൽ കുടിശ്ശിക തീർപ്പാക്കൽ പദ്ധതി വഴി നികുതി കുടിശ്ശിക ഉള്ള വാഹനങ്ങൾ വകുപ്പിന്റെ Arrear list -ൽ നിന്നും ഒഴിവാക്കുന്നതിനായി വ്യക്തമായി ഒരു പദ്ധതി ആവിഷ്കരിക്കേണ്ടതാണ്. നാലു വർഷമോ അതിൽ കൂടുതലോ കുടിശ്ശികയുള്ള എല്ലാ വാഹനങ്ങളുടേയും ഡിമാന്റ് നോട്ടീസ് വാഹൻ വഴി തയ്യാറാക്കേണ്ടതും പ്രസ്തുത ഡിമാന്റ് നോട്ടീസിൽ OTS പ്രകാരം അടയ്ക്കേണ്ട തുക വാഹൻ വഴി തന്നെ

കണക്കാക്കി ഡിമാന്റ് നോട്ടീസിൽ താഴെ പറയും പ്രകാരം രേഖപ്പെടുത്തേണ്ടതാണ്.

“നാലു വർഷത്തിൽ കൂടുതൽ നികുതി കുടിശ്ശിക വരുത്തിയിട്ടുള്ള വാഹനങ്ങൾക്ക് കുറഞ്ഞ നിരക്കിൽ നികുതി അടയ്ക്കുന്നതിന് “ ഒറ്റത്തവണ നികുതി കുടിശ്ശിക തീർപ്പാക്കൽ പദ്ധതി ” ആവിഷ്കരിച്ചിരിക്കുകയാണ്. ഈ പദ്ധതി പ്രകാരം താങ്കളുടെ വാഹനത്തിന് വെറും രൂപ (വാഹനത്തിന്റെ 01.04.2020 മുതൽ 31.03.2024 വരെയുള്ള കുടിശ്ശികയുടെ %) മാത്രം കുടിശ്ശിക നികുതിയായി അടയ്ക്കുകയാണെങ്കിൽ താങ്കളുടെ വാഹനത്തിന്റെ 31.03.2024 വരെയുള്ള കുടിശ്ശിക ഒഴിവാക്കി നൽകുന്നതാണ്. മാത്രമല്ല താങ്കളുടെ വാഹനം പൊട്ടിപ്പൊളിഞ്ഞു പോകുകയോ പൊളിച്ചു കളയുകയോ ചെയ്തിട്ടുണ്ടെങ്കിലോ ടി വാഹനത്തെ സംബന്ധിച്ച് താങ്കൾക്ക് യാതൊരു അറിവും ഇല്ലായെങ്കിലോ (whereabouts) ഇതോടൊപ്പം ഉൾക്കൊള്ളിച്ചിരിക്കുന്ന സത്യവാങ്മൂലം സമർപ്പിക്കുകയാണെങ്കിൽ (200 രൂപ പത്രത്തിൽ) ഈ വാഹനത്തിൽ നിന്നും ഭാവിയിൽ ഉണ്ടാകാവുന്ന നികുതി ബാധ്യത ഒഴിവാക്കി തരുന്നതാണ്.”

9. ഡിമാന്റ് നോട്ടീസ് അയയ്ക്കുന്നതോടൊപ്പം സത്യവാങ്മൂലത്തിന്റെ (Annexure) പകർപ്പും വാഹന ഉടമയ്ക്ക് അയച്ചുകൊടുക്കേണ്ടതാണ്.
10. ഡിമാന്റ് നോട്ടീസിന്റെ ഒരു പകർപ്പ് ബന്ധപ്പെട്ട സർക്കിൾ ഓഫീസർക്ക് നൽകേണ്ടതും 7 ദിവസത്തിനകം റിപ്പോർട്ട് സമർപ്പിക്കുവാൻ ആവശ്യപ്പെടേണ്ടതുമാണ്. ഡിമാന്റ് നോട്ടീസ് നൽകി 30 ദിവസം കഴിഞ്ഞാൽ സർക്കുലർ 9/2012 പ്രകാരം നൽകിയ നിർദ്ദേശങ്ങളുടെ അടിസ്ഥാനത്തിൽ റവന്യൂ റിക്കവറി നടപടികൾ സ്വീകരിക്കേണ്ടതാണ്. റവന്യൂ റിക്കവറി നടപടികൾ സ്വീകരിച്ചു തുടങ്ങിയാലും ഒറ്റത്തവണ തീർപ്പാക്കൽ പദ്ധതി പ്രകാരം കുടിശ്ശിക നികുതി അടയ്ക്കുവാൻ വാഹന ഉടമ തയ്യാറാവുകയാണെങ്കിൽ നികുതി സ്വീകരിക്കേണ്ടതും റവന്യൂ റിക്കവറി പിൻ വലിക്കുന്നതിന് ബന്ധപ്പെട്ട തഹസീൽദാർക്ക് വ്യക്തമായ വിശദാംശങ്ങൾ രേഖപ്പെടുത്തി നിർദ്ദേശം കൊടുക്കുന്നതോടൊപ്പം റവന്യൂ റിക്കവറി നടപടികൾ ആരംഭിച്ചതിന്റെ അടിസ്ഥാനത്തിൽ റവന്യൂ റിക്കവറി ആക്ട് പ്രകാരമുള്ള തുക എന്തെങ്കിലും ഉണ്ടെങ്കിൽ അത് അടച്ച് രസീത് ഹാജരാക്കുവാൻ വാഹന ഉടമയ്ക്ക് നിർദ്ദേശം നൽകേണ്ടതുമാണ്.
11. ഒറ്റത്തവണ നികുതി കുടിശ്ശിക തീർപ്പാക്കൽ പദ്ധതി വഴി നികുതി കുടിശ്ശിക അടയ്ക്കുവാനുള്ള അവസാന കാലാവധി 31.03.2025 വരെ ആണ്. ആയതിനാൽ ഇന്നുമുതൽ 31.03.2025 വരെയുള്ള കാലയളവിൽ ഒന്നിടവിട്ടുള്ള ബുധനാഴ്ചകളിൽ സബ് റീജിയണൽ ട്രാൻസ്പോർട്ട് ഓഫീസുകളിലെ ഹെഡ് അക്കൗണ്ടന്റ് / ഹെഡ് ക്ലർക്ക്, മോട്ടോർ വെഹിക്കിൾ ഇൻസ്പെക്ടർ, ജോയിന്റ് റീജിയണൽ ട്രാൻസ്പോർട്ട് ഓഫീസർ എന്നിവരും റീജിയണൽ

I/196456/2024

ട്രാൻസ്പോർട്ട് ഓഫീസിലെ ഹെഡ് ക്ലർക്ക്, സീനിയർ സൂപ്രണ്ട്, മോട്ടോർ വെഹിക്കിൾ ഇൻസ്പെക്ടർ, ജോയിന്റ് റീജിയണൽ ട്രാൻസ്പോർട്ട് ഓഫീസർ, റീജിയണൽ ട്രാൻസ്പോർട്ട് ഓഫീസർ എന്നിവരും ഒറ്റത്തവണ നികുതി കുടിശ്ശിക തീർപ്പാക്കൽ പദ്ധതിയുടെ സംബന്ധിച്ച് അവലോകനം നടത്തേണ്ടതും താഴെ പറയുന്ന ഫോർമാറ്റിൽ ഡെപ്യൂട്ടി ട്രാൻസ്പോർട്ട് കമ്മീഷണർക്കും ട്രാൻസ്പോർട്ട് കമ്മീഷണർക്കും റിപ്പോർട്ട് സമർപ്പിക്കേണ്ടതുമാണ്.

Name of Office

Date.

Sl.No.	No. of issued	No. D/N of served through Circle Officer	No. D/N of vehicle for which arrear tax remitted through OTS	Amount of actual arrear of the vehicle specified in item (D)	Amount of arrears collected through OTS	Remarks
(A)	(B)	(C)	(D)	(E)		

12. റീജിയണൽ ട്രാൻസ്പോർട്ട് ഓഫീസിലെ സീനിയർ സൂപ്രണ്ടുമാർ എല്ലാ രണ്ടാഴ്ചയ്ക്കൊരിക്കലും അവരുടെ കീഴിലുള്ള സബ് ഓഫീസുകൾ പരിശോധിച്ച് റീജിയണൽ ട്രാൻസ്പോർട്ട് ഓഫീസർക്ക് പ്രവർത്തന പുരോഗതി റിപ്പോർട്ട് നൽകേണ്ടതാണ്. അതുപോലെ തന്നെ ഡെപ്യൂട്ടി ട്രാൻസ്പോർട്ട് കമ്മീഷണറേറ്റ് ഓഫീസിലെ സീനിയർ സൂപ്രണ്ടുമാരും രണ്ടാഴ്ചയിലൊരിക്കൽ അവരുടെ കീഴിലുള്ള റീജിയണൽ ട്രാൻസ്പോർട്ട് ഓഫീസുകൾ പരിശോധിക്കേണ്ടതും ഒറ്റത്തവണ നികുതി കുടിശ്ശിക തീർപ്പാക്കൽ പദ്ധതിയുടെ പുരോഗതിയെ സംബന്ധിച്ച് ഡെപ്യൂട്ടി ട്രാൻസ്പോർട്ട് കമ്മീഷണർമാർക്ക് റിപ്പോർട്ട് നൽകേണ്ടതുമാണ്. പ്രതിമാസ DTC/TC കോൺഫറൻസുകളിൽ ഒറ്റത്തവണ നികുതി കുടിശ്ശിക തീർപ്പാക്കൽ പദ്ധതി ഒരു പ്രധാന അജണ്ടയായി ഉൾപ്പെടുത്തേണ്ടതാണ്.

13. വർഷങ്ങളായി കുടിശ്ശിക കിടക്കുന്നതും എന്നാൽ ഡിമാന്റിൽ നിന്നും ഒഴിവാക്കാൻ സാധിക്കാത്തതുമായ വാഹനങ്ങളെ ഡിമാന്റിൽ നിന്നും പൂർണ്ണമായി ഒഴിവാക്കുന്നതിന് സഹായിക്കുന്ന സുവർണാവസരം ആണ് സർക്കാർ പ്രഖ്യാപിച്ചിട്ടുള്ള ഒറ്റത്തവണ നികുതി കുടിശ്ശിക തീർപ്പാക്കൽ പദ്ധതി ആയതിനാൽ 31.03.2025 -നുള്ളിൽ പരമാവധി വാഹനങ്ങളെ ഡിമാന്റിൽ നിന്നും ഒഴിവാക്കി മോട്ടോർ വാഹന വകുപ്പിന്റെ പിരിഞ്ഞുകിട്ടാനുള്ള നികുതി കുടിശ്ശികയിൽ ഗണ്യമായ കുറവ് വരുത്താനാവശ്യമായ ഊർജ്ജിതമായ നടപടികൾ എല്ലാ ഓഫീസർമാരും സ്വീകരിക്കേണ്ടതാണ്. മാത്രമല്ല ഒറ്റത്തവണ നികുതി കുടിശ്ശിക തീർപ്പാക്കൽ പദ്ധതിയെ സംബന്ധിച്ച് അച്ചടി-ദൃശ്യ-ശ്രവ്യ മാധ്യമങ്ങൾ വഴി പ്രചാരം നൽകേണ്ടതും എല്ലാ ഓഫീസുകളിലും നോട്ടീസ് ബോർഡിൽ പദ്ധതി വിശദാംശങ്ങൾ പ്രദർശിപ്പിക്കേണ്ടതുമാണ്.

14. വാഹൻ വഴി ഒറ്റത്തവണ തീർപ്പാക്കൽ തുക സ്വീകരിക്കുന്നത് സംബന്ധിച്ചുള്ള വിശദാംശങ്ങൾ ചുവടെ ചേർക്കുന്നു. "വാഹൻ" നിലവിൽ വന്ന ശേഷം വാഹനം തുടർ ഉപയോഗത്തിനില്ലാ എന്ന സത്യവാങ്മൂലം നൽകുകയും തുടർന്ന് Smart Move/ വാഹൻ ബാലൻസ് ടാക്സ് ഓഫ്ഷൻ വഴി OTS നികുതി കളക്ട് ചെയ്ത വാഹനങ്ങളെ ടാക്സ് "Defaulter

I/196456/2024

List" ൽ നിന്നും ഒഴിവാക്കുന്നതിനായി താഴെ പറയുന്ന രീതിയിൽ നടപടിക്രമങ്ങൾ പരിഷ്കരിച്ച് ഉത്തരവാകുന്നു.

- i. "വാഹൻ" മുഖേന മാത്രമേ വൺ ടൈം സെറ്റിൽമെന്റ് ടാക്സ് സ്വീകരിക്കുവാൻ പാടുള്ളൂ.
- ii. ഓഫീസ് മൊഡ്യൂളിലെ Tax collection ആക്ഷൻ വഴി വൺ ടൈം സെറ്റിൽമെന്റ് ടാക്സ് കണക്കാക്കി ഓൺലൈൻ മുഖേന ഒടുക്കുവാനായി അപേക്ഷകന് ഐഡിയും പാസ്സ് വേർഡും നൽകേണ്ടതാണ്. ഓൺലൈൻ ഒടുക്കുവാൻ ഏതെങ്കിലും വിധം തടസ്സം നേരിടുന്ന പക്ഷം ഓഫീസ് മേധാവിയുടെ അനുമതിയോടെ ഓഫീസിൽ സ്വീകരിക്കാവുന്നതാണ്.
- iii. വാഹനം തുടർ ഉപയോഗത്തിനുള്ളതാണെങ്കിൽ Release Black list എന്ന ഓപ്ഷൻ മുഖേന Release ചെയ്ത് തുടർ നികുതി അടക്കാവുന്നതാണ്.
- iv. സത്യവാങ്മൂലം നൽകിയിട്ടുള്ള എല്ലാ വാഹനങ്ങളും ടാക്സ് ഡീഫോൾട്ടർ ലിസ്റ്റിൽ നിന്നും ഒഴിവാക്കിയിട്ടുണ്ട് എന്ന് ഉറപ്പുവരുത്തേണ്ടതാണ്.

PRAMOJ SANKER P S

TRANSPORT COMMISSIONER IN CHARGE

പകർപ്പ്:

- 1 ട്രാൻസ്പോർട്ട് കമ്മീഷണർ / ജോയിന്റ് ട്രാൻസ്പോർട്ട് കമ്മീഷണർ / ജോയിന്റ് ട്രാൻസ്പോർട്ട് കമ്മീഷണർ (എൻഫോഴ്സ്മെന്റ്) / സീനിയർ ഡി. ടി. സി. (ടാക്സ്) / സീനിയർ അഡ്മിനിസ്ട്രേറ്റീവ് ഓഫീസർ / സീനിയർ ഫീനാൻസ് ഓഫീസർ / സീനിയർ ലോ ഓഫീസർ എന്നിവരുടെ സി എ മാർക്ക്.
- 2 സ്റ്റാറ്റിസ്റ്റിക്കൽ ഓഫീസർ / അസ്സിസ്റ്റന്റ് ട്രാൻസ്പോർട്ട് കമ്മീഷണർ / അക്കൗണ്ട്സ് ഓഫീസർ / അക്കൗണ്ട്സ് ഓഫീസർ (ഓഡിറ്റ്).
- 3 എല്ലാ ഡെപ്യൂട്ടി ട്രാൻസ്പോർട്ട് കമ്മീഷണർമാർക്കും / റീജിയണൽ ട്രാൻസ്പോർട്ട് ഓഫീസർമാർക്കും / ജോയിന്റ് റീജിയണൽ ട്രാൻസ്പോർട്ട് ഓഫീസർമാർക്കും. / മോട്ടോർ വെഹിക്കിൾ ഇൻസ്പെക്ടർമാർക്കും - ചെക്ക്പോസ്റ്റിന്റെ ചുമതലയുള്ള (തുടർ നടപടികൾക്കായി).
- 4 നോഡൽ ഓഫീസർ (വെബ് സൈറ്റ്) / എസ്. എസ് ജി സെൽ / (ഡിപ്പാർട്ട്മെന്റ് വെബ് സൈറ്റിൽ www.mvd.kerala.gov.in പ്രസിദ്ധീകരിക്കുന്നതിനായി)
- 5 പി.ആർ.ഓ ഗതാഗത കമ്മീഷണറേറ്റ്
- 6 മീഡിയ സെൽ, നവമാധ്യമങ്ങളിൽ പ്രചാരണത്തിനായി

മോട്ടോർ വാഹന വകുപ്പ്, കേരളം

Annexure

സത്യവാങ്മൂലം

..... ജില്ലയിൽ താലൂക്കിൽ
..... വീട്ടിൽ താമസം മകൻ/മകൾ വയസ്സ്
. രജിസ്റ്ററിംഗ് അതോറിറ്റി/ടാക്സേഷൻ ഓഫീസർ മുമ്പാകെ -)0 മാണ്ട് തീയതി
തയ്യാറാക്കി നൽകുന്ന സത്യവാങ്മൂലം.

എന്റെ ഉടമസ്ഥതയിലും/കൈവശത്തിലും/ഉപയോഗത്തിലിരുന്നതുമായ /
നിർമ്മിതവും രജിസ്റ്റർ നമ്പറിലുള്ളതുമായ (തരവും, കമ്പനിയും) വാഹനത്തിന്
31.03.2024 കാലയളവുവരെ സർക്കാരിന്റെ ഒറ്റത്തവണ നികുതി കുടിശ്ശിക തീർപ്പാക്കൽ പദ്ധതി വഴി
നികുതി കുടിശ്ശിക അടച്ചു തീർത്തിരുന്നു. താഴെ പറയുന്ന കാരണങ്ങളാൽ ടി വാഹനത്തിന്റെ
തുടർന്നുള്ള നികുതി ബാധ്യതയിൽ നിന്ന് എന്റെ മേലും, എന്റെ സ്ഥാവര ജംഗമ വസ്തുക്കളിന്മേൽ
നിന്നും ഒഴിവാക്കി തരുമാറാകണമെന്ന് അപേക്ഷിക്കുന്നു.

(ബാധകമായത് മാത്രം വിശദമായി രേഖപ്പെടുത്തുക)

1. വാഹനം തുടർ ഉപയോഗത്തിന് കഴിയാത്തവിധത്തിൽ ഉപയോഗ ശൂന്യമായതിനാൽ
.
2. വാഹനം പൂർണ്ണമായും നശിച്ചുപോകുകയും അവശിഷ്ടങ്ങൾ പൊളിച്ചു വീറ്റുകളഞ്ഞതിനാൽ . . .
.
3. വാഹനം മറ്റൊരു വ്യക്തിയ്ക്ക് വിൽക്കുകയും പിന്നീട് ടിയാനെക്കുറിച്ചോ, വാഹനത്തെക്കുറിച്ചോ
അന്വേഷിച്ചതിൽ വ്യക്തമായ അറിവും, സൂചനകളും ലഭ്യമല്ലാത്തതിനാലും വാഹനം നിലവിൽ
ഇല്ലാ എന്ന് വിശ്വസിക്കുന്നതിനാലും
4. വാഹനം തീയതി സ്ഥലത്തു നിന്നും മോഷണം
പോയതിനാൽ ടി വാഹനത്തെക്കുറിച്ച് വിശദമായി അന്വേഷിച്ചിട്ടും കണ്ടെത്തുവാൻ
സാധിക്കാത്തതിനാൽ

മേൽ വിവരിച്ച കാര്യങ്ങൾ പൂർണ്ണമായും സത്യമാണെന്നും ആയതിന് വിരുദ്ധമായോ
അസത്യമായോ എന്തെങ്കിലും കണ്ടുപിടിക്കപ്പെടുകയോ, തെളിയിക്കപ്പെടുകയോ ചെയ്താൽ,
സർക്കാരിനും, മോട്ടോർ വാഹന വകുപ്പിനും ഉണ്ടാകുന്ന എല്ലാ കഷ്ടനഷ്ടങ്ങൾക്കും സാമ്പത്തിക
ബാധ്യതകൾക്കും ഞാനും, എന്റെ അനന്തരാവകാശികളും, സ്ഥാവര ജംഗമ വസ്തുക്കളും
ഉത്തരവാദികളായിരിക്കുമെന്നും ഞാൻ ഇതിനാൽ അറിയിച്ചുകൊള്ളുന്നു.

ഈ സത്യവാങ്മൂലം തയ്യാറാക്കി സമർപ്പിച്ചിട്ടുള്ളത് ഉത്തമബോധത്തോടും,

I/196456/2024

വിശ്വാസത്തോടുമാണെന്നും, മറ്റാരുടേയും പ്രേരണയാലോ ഏതെങ്കിലും നടപടികളിൽ നിന്നും താൽക്കാലികമായി ഒഴിവായി കിട്ടുന്നതിനും വേണ്ടിയല്ലെന്നും ഇതിനാൽ സത്യപ്രതിജ്ഞ ചെയ്തുകൊള്ളുന്നു.

എന്ന്

(ഒപ്പ്/-)

പേര് :

മേൽ വിലാസം :